

Fil-Qorti tal-Maġistrati (Malta)

Bhala Qorti ta` Ġudikatura Kriminali

Maġistrat dottor Aaron M. Bugeja M.A. Law, LL.D. (*melit*)

Il-Pulizija

(Spettur Sarah Magri)

vs

Rita Forace

Il-Qorti:

Wara li rat l-imputatazzjonijiet miġjuba fil-konfront ta` **Rita Forace**, detentriċi tal-karta tal-identita' 52060(M) fejn ġiet mixlija talli fil-25 ta' Novembru, 2013 għall-ħabta tad-19:00 fl-Għassa tal-Ħamrun : -

(1) Iddenunzjat lill-Pulizija Eżekuttiva reat li taf li ma sarx, inkella bil-qerq ħolqot traċċi ta' reat b'mod li setgħu jinbdew proceduri kriminali sabiex tiżgura li r-reat sar;

(2) Talli bil-qerq ħolqot jew ġegħlet li jidher donnu hemm fatti jew ċirkostanzi, sabiex dawn il-fatti jew ċirkostanzi jkunu jistgħu il-quddiem jiswew bi prova kontra persuna jew persuni oħra, bil-ħsieb li b'hekk dik

il-persuna/persuni jkunu jistgħu jigu kontra s-sewwa akkużati jew misjuba ħatja ta' reat.

Il-Qorti giet mitluba wkoll sabiex minbarra l-piena stabbilita skont il-Liġi tapplika espressament il-piena ta' interdizzjoni ġenerali kif ukoll l-interdizzjoni milli l-ħatja sservi ta' xhud għal dak iż-żmien li l-Qorti jidhrilha xierqa.

Rat li matul is-seduta tat-28 ta' Novembru 2013 l-Uffiċjal Prosekutur ikkonfermat l-imputazzjonijiet bil-ġurament tagħha u matul il-kors tal-eżami tal-imputat skont l-Artikoli 392 u 370(4) tal-Kodiċi Kriminali l-istess imputata wiegħbet li ma kellhiex oġġezzjoni li l-każ jiġi trattat bi proċedura sommarja;

Rat li matul is-seduta tat-13 ta' Jannar 2014 l-Uffiċjal Prosekutur wara li talbet u ottjeniet korrezzjoni fl-imputazzjonijiet, ikkonfermat l-imputazzjonijiet kif korretti bil-ġurament tagħha u matul il-kors tal-eżami tal-imputat skont l-Artikoli 392 u 370(4) tal-Kodiċi Kriminali l-istess imputata wiegħbet li ma kellhiex oġġezzjoni li l-każ jiġi trattat bi proċedura sommarja;

Rat il-kunsens tal-Avukat Ġenerali a fol 14 li permezz tiegħu iddikjara li kien qiegħed jagħti l-kunsens tiegħu sabiex dan il-każ jiġi trattat bi proċedura sommarja;

Rat li matul l-istess eżami tal-imputata ai termini tal-Artikolu 392(1) tal-Kodiċi Kriminali, l-imputata, debitament assistita mill-Avukat Patrick Valentino tenniet li ma kienetx ħatja tal-imputazzjonijiet miġjuba kontriha.

Rat id-dokumenti prodotti;

Semgħet il-provi prodotti;

Semgħet it-trattazzjoni tal-Abbli Prosekutur u l-Abbli Avukat Difensur;

Ikkunsidrat : -

Illi f'dan il-każ jirriżulta pruvat lil hinn minn kull dubju dettat mir-raġuni li nhar il-25 ta' Novembru 2013, għall-ħabta tas-19:00 il-Pulizija Eżekuttiva irċeviet telefonata li fi Triq l-Annunzjata f'Santa Venera, kien għadu kif seħħ ir-reat ta' serq minn fuq il-persuna tal-imputata. Fis is-Surgent tal-Pulizija 601 Justin Spiteri kien wieħed minn tal-ewwel Uffiċjali tal-Pulizija li wasal fuq il-post u jiddeskrivi li hemmhekk sab lill-imputata bilqegħda mal-art b'saqajha bejn il-bankina u t-triq. Hdejha kien hemm persuni pajżana jassistuha. Hemmhekk hija infurmatu li kienu ħadulha l-handbag. Dan l-Uffiċjal ma rax li kellha xi grieħi gravi u tatu deskrizzjoni tal-persuna li ħadilha l-handbag. Hija qaltlu li dan

kien ċertu Silvio u li dan ried li jipattihelha tal-kawża li kellha filgħodu. Lill-dan l-Uffiċjal qaltlu li dan kien joqgħod xi ftit il-bogħod minn fejn seħħ l-allegat serq. Dan l-Uffiċjal flimkien mal-imputata u kollega tiegħu imxew magħha ftit kantunieri l-fuq minn fejn seħħ l-incident għal u fi Triq Brighella. Meta waslu fuq il-post indikat mill-imputata dawn ħabtu biex u ħargu żewġ nisa allegatament familjari ta' dan Silvio. Dawn infurmawh li Silvio ma kienx hemmhekk u pprovdeh lil dan l-Uffiċjal bin-numru tal-mowbajl ta' Silvio. L-uffiċjal ċempel in-numru mogħti lilu u l-persuna maskili fuq il-linja identifikat ruħha bħala Silvio u qal li kien qiegħed il-pjazza tal-Mosta. Is-Surgent 601 baġtu l-Għassa tal-Mosta immedjatament. Ftit wara mill-Għassa tal-Mosta ikkonfermaw lil PS 601 li dan Silvio kien qiegħed l-Għassa tal-Mosta. PS 601 jgħid ukoll li hekk kif dawn it-tliet nisa raw lil xulxin "sparkjaw" tant li kien hemm tgħajir rivolt lejn xulxin u kellhom jifirduhom. Il-Pulizija tad-Distrett skortaw lill-imputata lejn l-Għassa.

Storja simili għal dik rakkkontata minn PS 601 giet ukoll mistqarra minn PS1482 Byron Schembri u minn PS72 Bernard Galea. PS1482 iżid li huwa ra lill-imputata li kienet bil-qegħda fuq il-bankina, b'saqajha fit-triq. Hi kienet normali fis-sens li ma kienetx fi stat ta' xokk u bdiet tkellimhom normali. Pero dak il-ħin hi kellha l-handbag ħdejha u l-affarijiet tagħha kienet diġa ġabrithom – u dan wara li l-aggressur kien ħadilha l-handbag u minnu seraq il-wallet li fih kellha xi €500 u fexxilha ħwejjigħa mal-art. Qaltihom li kienet giet karozza minn warajha u li l-

aggressor ħadilha l-handbag minn wara. Hi identifikat lill-aggressor bħala ċertu Silvio u li kellha xi każ il-Qorti miegħu dakinhar filgħodu.

Xhud pajżan li kien minn tal-ewwel ħdejn l-imputata kien Mario Farrugia. Dan jgħid li dakinhar tal-25 ta' Novembru 2013 għal ħabta tas-18:15-18:30 kien sejjer jixtri ħobza u hekk kif kien qiegħed jagħlaq il-bieb ta' barra semgħa lill-imputata tgħajjatlu. Din kienet diversi metri l-bogħod minnu u kienet qegħda bil-qegħda mal-art, bdiet tgħajjat "serquni, serquni". Hu mar jassistiha. Farrugia innota li dil-mara kienet qegħda "qisha tibki" tant li tħassarha. Din kellha l-handbag mal-art u kellha wkoll xi affarijiet personali tagħha mal-art mifruxin, u jigrumatriq. Dan ix-xhud baqa' hemmhekk sakemm waslet fuq il-post mara oħra. L-imputata qaltlu li kienu serqulha l-portmoni u qaltlu li kienet taf min seraqulha. Farrugia qallha li kien sejjer iċemplilha l-Pulizija u fil-fatt ċempel lil Pulizija minn fuq il-mobile tiegħu. Ix-xhud ma damx wisq mal-imputata fuq il-post. Il-Pulizija ma damux ma waslu. Dan ix-xhud itenni li huwa ma semgħa ebda ħsejjes dak il-ħin li allegatament serquha lill-imputata. Hu jgħid li kien għewwa f'daru u kellu l-bieb tal-aluminju.

Sadattant wara li PS610 kien ordna lil dan ċertu Silvio biex imur l-Għassa tal-Pulizija tal-Mosta, dan l-istess Silvio kien gie mitkellem minn PS1349 Ranier Agius. PS1349 stqarr li kien PS601 li infurmah li l-Għassa tal-Mosta kien hemm ċertu Silvio u dan mar hemmhekk biex ikelmu. Dan l-Uffiċjal iltaqa' ma dan ir-raġel li identifika ruħu bħala Silvio Vella

u vverifika l-identita tiegħu tramite l-ID card. Vella stqarr mal-PS1349 li kien għadu kemm kien f'xi ħanut fil-Mosta jixtri xi affarijiet ma bintu. PS1349 tah struzzjonijiet biex imur l-Għassa l-Ħamrun għax riedu jkelmuh f'aktar dettall hemmhekk.

Silvio Vella xehed li huwa kien jaf lill-imputata. Fil-25 ta' Novembru 2013 fil-għodu kien mar il-Qorti għaliex kien hemm seduta f'kawża oħra li oħtu kienet għamlet kontra tal-imputata. Huwa kien mar il-Qorti biex jassisti lil oħtu li nieqsa ftit mid-dawl. Dan qal li huwa jaħdem l-OPM u jispicča mix-xogħol fil-17:15. Huwa għandu żewġt karożzi – waħda Kia Avella kulur aħmar u Toyota Vitz kulur griż. Dan qal li dakinhar wara x-xogħol mar ibiddel l-uniformi u flimkien ma martu marru għand wieħed tal-battries tal-karożzi li qallu li l-karożza u qallu li għandha self starter u minn hemmhekk baqa' sejjer għand il-mekkanik, li qallu jhalli l-karożza għandu. Pero peress li kellu bżonn jixtri xi karti tal-muzika għat-tifla mill-Mosta, ftiehem mal-mekkanik biex l-ewwel imur għall-karożza l-oħra u wara jibqa' sejjer il-Mosta. Fil-fatt mar il-Mosta u pparkja quddiem il-knisja tal-Mosta, biex jieħu lil martu u lit-tifla fil-ħanut ta' Mediterranean Music. Dak il-ħin jircievi telefonata fejn ingħata ordni minn Surgent biex imur l-Għassa tal-Mosta fi żmien minuta. Waqt li martu u bintu kienu qegħdin fil-ħanut u huwa mar l-Għassa. Sadattant huwa ingħata struzzjonijiet biex mill-Għassa tal-Mosta huwa jmur l-Għassa tal-Ħamrun. Meta wasal hemmhekk ra li kien hemm l-imputata u ġemgħa nies magħha u ddecieda li jmur l-

Għassa tal-Marsa. Hemmhekk huwa ġie soġġettat għal perkwizizzjoni, kif jirriżulta wkoll mix-xieħda ta' PS385 Edgar Dalli fejn la fuq il-persuna tiegħu u l-anqas fil-vettura tiegħu ma nstabu xi affarijiet li setgħu kienu suspettużi u li setgħu jorbtuh ma din is-serqa.

Silvio Vella innega xi involviment f' dak li allegat l-imputata fuqu.

Pauline Vella, mart Silvio Vella xehdet u rrakontat fatti simili għal dak li xehed żewġha Silvio Vella. Hija kkonfermat li kienet ma żewġha u li mingħand l-electrician li kellu l-garage tiegħu l-Imsida ħdejn il-Politechnic baqgħu sejrin il-Mosta u waslu hemmhekk xi 18:45 u wassalhom sa ħdejn il-ħanut minnfejn binthom riedet tixtri xi karti tal-mużika. Fil-ħanut damu madwar xi nofs siegħa, sakemm it-tifla qagħdet tagħzel xi kotba, karti tal-eżamijiet, CD's. Żewġha ma kienx sab post fejn jipparkja u b'hekk baqa' barra jistennihom ħdejn il-Knisja. Din ix-xhud ikkonfermat li kellhom ukoll riċevuti maħruġa mill-ħanut u li ġew eżibiti a fol 41.

Minn dawn l-irċevuti jirriżulta li mingħand il-kumpanija Mediterranean Music ta' 22 Triq il-Kurat Calleja, l-Mosta, inħarġu żewġt irċevuti separati ta' €42.85 nhar il-25 ta' Novembru 2013 fis-19:15 u ta' €5.70 nhar il-25 ta' Novembru 2013 fis-19:24. Patrick Mifsud, sid il-ħanut Mediterranean Music ikkonferma l-irċevuti li ġew maħruġa mill-cash register tal-ħanut tiegħu. Huwa kkonferma li l-ħin fuq din il-cash

reġister issettjah minghand min kien xtraha fil-workshop tiegħu. Il-ħanut normalment jibqa' miftuh sas-19:00 iżda ġieli meta jinqabdu bin-nies idumu aktar.

Minn din ix-xieħda ħareġ li Silvio Vella ma wettaq ebda serqa fuq il-imputata u li fi kwalunkwe każ, ma setgħax kien il-persuna li setgħa wettaq is-serqa fuq l-imputata in kwantu fil-ħin indikat mill-imputata, Vella kien ma martu u bintu fil-Mosta u li fi kwalunkwe każ ma kellux żmien biżżejjed li jagħmilha possibbli biex mill-Mosta jkun Santa Venera jew minn Santa Venera jilħaq jasal il-Mosta qabel ma għalaq il-ħanut Mediterranean Music.

L-imputata ġiet interrogata u rrilaxxjat żewġ stqarrijiet fis-26 u fis-27 ta' Novembru 2013.

Fl-ewwel stqarrija rilaxxjata lill-Ispettur Magri, hija tenniet il-verżjoni li kienet tat a tempo vergine lill-PS601 u l-Uffiċjali tal-Pulizija l-oħra fis-sens li għall-ħabta tas-18:30 ħarġet tixtri xi żewġt fliexken Koka kbar u hija u ddu lura kellha l-hendbeg f'idha. Għall-ħabta ta' 18:40 ħasset lil xi ħadd jieqaf warajha bil-karozza, ħadilha l-handbag u hi bdiet tirreżisti miegħu. Waqgħet mal-art u l-agressur daħal fil-karozza. Il-handbag wadbu mal-art u ndunat li ħadilha l-wallet li kien fih ċirka €500 u l-agressur qallha "pattejtilek ta' oħti liba". Għall-mistoqsija jekk kienetx ratlu wiċċu dan ir-raġel, l-imputata wiegħbet "Iwa u minn hemm

gharaftu li hu certu wiehed Silvio li johrog mal-Kunsill u jigi hu Maria Theresa (Marthese) li ghandi l-kawza magħha... Hu kien għax għaraftu, kiku ma għaraftux nġidlek li ma nafx". Il-karozza li kien qed isuq Silvio, skont l-imputata kienet żgħira qisu kulu blu – pero ma kienetx tista tikkonferma dan bi preċiżjoni. Din l-istqarrija tgħid li kienet lesta li tikkonfermaha bil-ġurament tagħha.

Fit-tieni stqarrija, fir-rigward tal-incident de quo, l-imputata tikkonferma dak li kienet qalet fil-jum ta' qabel. Hija tenni li bejn is-18:30 u 18:45 marret tixtri mingħand Gusto fi Strada Rjali, l-Ħamrun tnejn Coca. Qasmet faċċata biex tmur id-dar u kella l-handbag f'idha x-xellugija. Iżżid hekk :

Xi hadd waqaf bil-karozza naf li niezel u hatafli l-basket. Irrezistejt miegħu jien u waqawli l-coca u waqajt jien mat-targa li hemm fuq il-bankina. Dan gara in-naha tal-bankina tal-lemin thares lejn Santa Venera. Qabad il-basket u tefawli l-affarijiet narahom mifruxin u gie dak ir-ragel jigri. Jiena bdejt nġhajjat għajjut u hareg ragel minn geraxx sabiex jghini. Il-karozza bdejt narah qisu celest u biex telaq irrezzja il-karozza sew u telaq.

Dar-ragel qallha l-istess espressjoni "pattejtilek ta' ohti liba". Rat li kien wiehed qsajjar u daqsxejn imbaċċaċ. Lil Silvio kienet ratu xi tliet darbiet minhabba l-elezzjoni tal-Kunsill Lokali. Ma kienetx tiftakar x'kien liebes.

L-imputata għazlet ukoll li tixhed quddiem din il-Qorti u rrepetiet l-istess storja. Did-darba ziedet li ma kienetx għarfet lil Silvio Vella mill-ewwel, iżda indunat li kien hu meta qallha l-espressjoni dwar li pattihelha ta' oħtu. Inoltre, l-kulur tal-karozza, fejn fl-istqarrijiet a tempo vergine kienet attribwitilhom kulur l-ewwel blu, imbagħad celesti, issa kienet ħadet ukoll sfumatura fil-griz.

Ikkunsidrat :-

Illi l-ewwel imputazzjoni tirrifletti r-reat ta' ħolqien ta' provi foloz skont l-Artikolu 110(2) tal-Kodiċi Kriminali. Skont il-Qorti tal-Appell Kriminali fis-sentenza "**Il-Pulizija vs Marco Risiott**" deciza nhar it-2 ta' Marzu 2011 per Imħallef David Scicluna, dan ir-reat għandu erba' elementi prinċipali :

Francesco Antolisei² jelenka erba' elementi biex jissussisti r-reat in kwistjoni:

(1) *"La simulazione deve avere per oggetto un reato vero e proprio (delitto o contravvenzione)."* Kieku l-kaz kien verament jinvolvi anthrax, kien ikun hemm ksur tal- provvedimenti tal-Kap. 36 tal-Ligijiet ta' Malta.

(2) *"Il reato non deve essere avvenuto: deve, in altri termini, trattarsi di un reato immaginario."* F'dan il-kaz ma kienx hemm ksur tal-provvedimenti tal-Kap. 36 peress illi l-envelope kien jikkontjeni biss gir.

(3) *"La denuncia, diretta o indiretta, deve essere tale da poter determinare l'inizio di un procedimento penale.... Si tenga ben presente in proposito che non e` necessario che il procedimento penale abbia avuto inizio: la legge richiede soltanto la possibilita` di tale procedimento."* Il-ligi tagħna wkoll tghid li t-tracci jridu jkunu "**b'mod li jistghu jinbdew proceduri kriminali sabiex jizguraw li dak ir-reat kien sar**" (sottolinear ta' din il-Qorti). Jigifieri lanqas

² Manuale di Diritto Privato Parte Speciale II pp. 765 -766 (quinta edizione,

1966).

ma huwa necessarju li tali proceduri jinbdew. L-awtur Antolisei jirreferi ghal giurisprudenza tal-Qorti tal-Kassazjoni fis-sens li *“la Cassazione ha affermato in piu` occasioni essere sufficiente che la falsa notizia determini investigazioni o altri accertamenti preliminari da parte, anche soltanto, della polizia giudiziaria. Ed anzi ha asserito che basta all’integrazione dell’illecito la semplice possibilita` di investigazioni preliminari (Cass. 26 novembre 1963, in Mass. Pen. 1964, m. 699). Ha pure ritenuto che non occorre che la denuncia sia formalmente valida, bastando una qualsiasi narrazione, purchè fatta in modo da rendere non del tutto inverosimile il reato. Vedasi, ad es., Cass. 21 febbraio 1962, in Giust. Pen. 1962, II, 609, 572; Id. 28 febbraio 1958, ivi 958, II, 461; Id. 6 luglio 1957, ivi 1958, II, 61; Id. 16 ottobre 1951, ivi 1952, II, 494.”* Fil-kaz in ezami saret inkjesta magisterjali mnejn gie determinat li t-trab fl-envelope kien biss gir.

(4) *“L’ultima condizione e` negativa. Non deve trattarsi di incolpazione personale, vale a dire, il fatto non deve essere attribuito a un determinato individuo, perche` altrimenti si avrebbe il delitto piu` grave di calunnia.”* Dan l-element huwa sodisfatt ukoll peress illi l-appellant ma nkolpa lil hadd partikolari.

F’dan il-kaz, il-Qorti tqis li mill-provi prodotti quddiemha, gew pruvati lil hinn minn kull dubju dettat mir-raġuni l-ewwel tliet elementi ta’ dan ir-reat. Biss ġaladarba l-imputata għażlet li ssemmi lil Silvio Vella b’ismu u b’kunjomu, jwassal biex l-aħħar element ma jistax jitqies li ġie soddisfatt. Il-Prosekuzzjoni għalhekk kellha, una volta l-imputata stqarret bl-aktar mod ċar u għal aktar minn darba l-isem speċifiku tal-persuna li skontha kien dak li serqilha l-handbag u l-wallet minn ġo fih takkuża lill-imputata bir-reat ta’ kalunnja. Izda dan ma għamlitux, bil-konsegwenzi li jiskaturixxu minn tali deċiżjoni.

Ikkunsidrat : -

Illi t-tieni reat li bih ġiet mixlija l-imputata huwa dak ta' ħolqien qarrieqi ta' provi foloz skont l-Artikolu 110(1) tal-Kodiċi Kriminali. Dan ukoll huwa reat li ġie introdott minn Jameson sabiex il-lista tar-reati kontra l-amministrazzjoni tal-Ġustizzja tkun kompluta. Il-ħsieb ewlieni wara dan ir-reat huwa li jiġi penalizzat l-aġir ta' min volontarjament jizvijja l-kors tal-Ġustizzja billi s-suġġett attiv joħloq jew b'xi mod ieħor juri l-eżistenza ta' ċirkostanzi li jnislu f'moħħ l-investigaturi l-eżistenza ta' reat bħala li jkun ġie kommess minn suġġett passiv meta fil-fatt l-istess suġġett passiv ikun kompletament estraneju għall-kommissjoni ta' dan ir-reat. Ergo l-azzjoni tas-suġġett attiv tkun ta' detriment serju għall-persuna inkolpata. Eżempji jistgħu jingħataw bosta, bħal li s-suġġett attiv iqiegħed drogi illegali fuq ħwejjeġ persuna oħra jew iqiegħed sejf imcappas bid-demmm ta' vitma t'aggressjoni vjolenti fir-residenza ta' persuna estraneja għad-delitt.

Biex dan ir-reat jiġi integrat jista' jkun hemm mhux biss il-ħolqien qarrieqi ta' fatt ġuridiku, iżda wkoll ħolqien qarrieqi ta' ċirkustanzi jew serje ta' eventi magħmula f'sekwenza jew ordni partikolari li jwaslu lill-investigatur sabiex jitmussillu r-rieda li jinvestiga u jieħu l-azzjoni penali kontra s-suġġett passiv. Din hija forma oħra tar-reat tal-kalunja, magħrufa fil-ġurisprudenza bħala kalunja reali jew indiretta. Fil-kawża **"Il-Pulizija vs David Mizzi"**, deċiża mill-Qorti tal-Appell Kriminali

nhar is-16 ta' Frar 1998, il-Prim'Imħallef Emeritu Vincent de Gaetano kien stqarr li :

Ir-reat ikkontemplat fl-artikolu 110 (1) tal-Kodici Kriminali hu dak tal-kalunja reali jew indiritta, u jiddistingwi ruhu mill-kalunja verbali jew diretta kkontemplat fl-artikolu 101 billi jirrikjedi li l-agent ikun b'qerq, materjalment holoq, jew materjalment gieghel li jidher li hemm fatt jew cirkostanza bl-iskop li dan il-fatt jew cirkostanza cirkostanza tkun tista' tingieb bhala prova kontra persuna ohra. Kemm fil-kalunja diretta kif ukoll f'dik indiretta, l-element formali tar-reat jikkonsisti filli wiehed ikollu l-hsieb li jagħmel hsara lil persuna ohra billi jagħmel mill-gustizzja strument ta' ingustizzja kontra dik il-persuna l-ohra. Fi kliem iehor, għar-reat ikkontemplat fl-artikolu 110(1) mhux bizzjejjed is-semplici kliem, gew migjuba bil-fomm jew bil-miktub, li permezz tagħhom wiehed dolozament jakkuza persuna quddiem awtorita' kompetenti b'fatti ammontati għal reat meta jkun jaf li dik il-persuna hi innocenti, izda hu mehtieg li jinholqu tracci jew indizzji materjali bil-hsieb li dawn ikunu jistghu jintuzaw kontra dik il-persuna.

L-element formali f'dan ir-reat jikkonsisti fl-intenzjoni tas-sugġett attiv li jkun qed toħloq b'mod qarrieqi l-provi foloz li b'mod ingust, jinbdew proceduri penali jew li jkun hemm sejbien ta' ħtija fir-rigward tas-sugġett passiv li jkun persuna totalment innocenti u estraneja fir-rigward tar-reati kriminali li jkunu falsament ġew magħmula jidhru f'għajnejn l-agenti tal-Ġustizzja li seħhew bhala konsewgenza ta' daww iċ-ċirkostanzi u fatti falsament maħluqa mis-sugġett attiv, liema fatti u ċirkostanzi jkunu maħluqa b'mod qarrieqi biex jiformaw parti mill-evidenza li twassal lill-agenti tal-Ġustizzja li jibdew jinvestigaw jekk mhux ukoll jiprocedu penalment in bazi tagħhom kontra s-sugġett passiv innocenti.

Fil-każ ta' holqien qarrieqi ta' provi foloz huwa meħtieġ li l-istess fatti u ċirkostanzi mhux biss jiġu denunzjati iżda għalhekk iridu jiġu f'kuntatt u fl-għarfien dirett ta' dawk l-aġenti tal-Ġustizzja b'tali mod li dawn ikunu jistgħu jintebħu bihom, jarawhom jew jiskopruhom huma wkoll il fuq minn kull denunzja li setgħet tkun saret. Mill-banda l-oħra mhux meħtieġ li s-sugġett passiv ikun ġie mixli jew misjub ħati ta' reati sabiex dan ir-reat jitqies integrat. Huwa meħtieġ li almenu l-istess fatti u ċirkostanzi jiġu misjuba jew mixkufa mill-aġenti tal-Ġustizzja.

Issa f'dan il-każ, il-Qorti tqis li l-Prosekuzzjoni pruvat lil hinn minn kull dubju dettat mir-raġuni l-eżistenza ta' dan ir-reat. Forace mhux biss ikkwerelat lil Silvio Vella bħala l-awtur tar-reat ta' serq kwalifikat fuq il-persuna tagħha (li minnu innifsu setgħa kien jintegra wkoll ir-reat ta' kalunja diretta, li pero bih ma ġietx mixlija) talli marret oltre minn hekk. Forace għamlet qabża fil-kwalita' apparti li falsament ikkwerelat lil Silvio Vella, hija ħolqot **ukoll** sensiela ta' fatti u ċirkostanzi li fid-dehra tagħhom kienu jistgħu jassekondaw il-kwerela tagħha. Ħolqot għalhekk traċċi, fatti u ċirkostanzi li normalment huma assoċjati ma sitwazzjoni fejn persuna inermi tkun sfat vittima ta' reat ta' serq kwalifikat tat-tip "snatch and grab", fejn hi bħala vitma, tipikament femminili u avanzata fiż-żmien, u tkun qed iġġorr xi basket jew handbag f'idha f'xi triq jew post pubbliku, tiġi assalita minn persuna oħra, tipikament maskili, b'mod li bil-forza jinsirqilha l-basket li tkun qegħda ġġorr, u

wara xi forma ta' kollutazzjoni li jkollha mal-aggressur titħalla mitluqa mal-art imweggħa.

Fil-fatt dik kienet ix-xena tad-delitt li falsament ħolqot l-imputata. Din il-Qorti tqis li mill-provi prodotti ma ġiex pruvat, almenu sal-grad tal-probabbli li verament kien Vella li b'xi mod setgħa wettaq is-serqa hawn fuq imsemmija. Anzi l-provi juru lil hinn minn kull dubju dettat mir-raġuni li Vella ma kienx Santa Venera fil-ħin indikat mill-imputata (xi 18:45).

Inoltre, ix-xena li ra' Mario Farrugia u li rrakkonta fil-verżjoni tiegħu hija dik tipika ta' xena ta' delitt immedjatament wara li jkun seħħ serq "snatch and grab". Iżid li l-imputata kienet qisha qed tibki u kellha oġġetti personali tagħha mitluqa mal-art, fosthom il-handbag u oġġetti tan-nisa. Bil-fatti u ċ-ċirkostanzi maħluqa minnha, Forace pruvat issaħħah l-istorja tas-serq kwalifikat da parti ta' Silvio Vella billi intelqet bil-qegħda mal-art fuq bankina fi triq pubblika, b'saqajha imdendlin fit-triq, bl-oġġetti tagħha mitluqa fit-triq (fosthom handbag u oġġetti personali oħra) u bdiet tgħajjat għall-ajjut u li ġiet misruqa.

Apparti minn hekk, f'dik ix-xena li wkoll in parti rawha l-Uffiċjali tal-Pulizija li waslu fis fuq il-post, Forace kienet ukoll kategorika dwar min kien l-allegat ħalliel u aggressur – ċjoe' Silvio Vella. Anzi din il-messa in xena komplet ukoll wara li l-Pulizija ħadulha l-kwerela tagħha talli

hadet lill-Pulizija fil-post ta' fejn skontha kien joqgħod dan l-istess Silvio Vella.

Biss minkejja din l-allegata serqa, Forace naqset li tissostanzja l-evidenza dwar din l-allegata kollutazzjoni li ssemmi (stante l-karenza assoluta ta' xi grif jew xi ġrieħi jew sinjali kompatibbli ma kollutazzjoni fuq il-persuna tagħha); l-allegati rreżjar ta' karozza – li minkejja kien hemm xi nies preżenti u residenti pero jidher li dawn il-ħsejjes ma semgħahom ħadd għajr ħliefha; l-allegat serq ta' wallet b'€500 fih - li minn imkien ma instab traċċa tiegħu jew ta' xi serqa wara li Silvio Vella ġie perkwiżizzjonat fuq persuntu u fi hwejġu. Anke l-verżjoni tal-fatti li tat Forace fiż-żewġ stqarrijiet tagħha lill-Pulizija u viva voce quddiem din il-Qorti – għalkemm jaqblu fuq linja ġenerika, l-assolutiżmi dwar l-identita tal-aggressur li kkaratterizzaw il-verżjonijiet mogħtija fil-bidu, bdew bil-mod il-mod jirrelativizzaw lilhom infushom fil-verżjonijiet sussegwenti.

In definittiva, din il-Qorti tqis li l-każ tal-Prosekuzzjoni fir-rigward tarreat ipotizzat fit-tieni imputazzjoni, ġie soddisfacentement ippruvat sal-grad rikjest mill-Liġi.

Bl-azzjoni tagħha l-imputata setgħet titfa' lil Silvio Vella u lil familta f'baħar ta' għawġ u nkwiet intortament u ingustament.

Decide :

li għar-raġunijiet premissi, filwaqt li ssib lil Rita Forace mhux hatja tal-ewwel imputazzjoni u minnha tilliberaha minn htija u piena, ssiba hatja tat-tieni imputazzjoni u wara li rat l-Artikolu 110(1)(2) tal-Kodiċi Kriminali tikkundannaha għall-perjodu ta' sentejn prigunerija. Rat il-fedina penali tal-imputata u rat ukoll l-istqarrijiet tagħha u wara li rat ukoll l-Artikolu 28A tal-Kodiċi Kriminali tordna li din is-sentenza ma għandhiex tibda sseħħ għajr ħlief jekk matul il-perjodu ta' erba' snin millum il-hatja tikkommetti reat ieħor li għalih hemm il-piena ta' prigunerija.

Il-Qorti fehmet lil hatja bi kliem ċar u li jinftiehem ir-responsabbilta' tagħha u l-konsegwenzi li jitnisslu skont l-Artikolu 28B tal-Kodiċi Kriminali fil-każ li hija tikkommetti reat ieħor matul il-perjodu operattiv ta' din is-sentenza sospiza u dan ai termini tal-Artikoli 28A(4).

Inoltre, wara li rat l-Artikolu 28G(1) tal-Kodiċi Kriminali qegħda b'zieda mal-piena aktar il-fuq inflitta tagħmel ordni ta' supervizjoni (hawnhekk iżjed 'il quddiem imsejha "ordni ta' supervizjoni") li permezz tiegħu tqiegħed lill-hatja taħt is-supervizjoni t'uffiċjal sorveljanti għal perijodu ta' sena millum.

Il-Qorti fissret lill-ħatja bi kliem ċar u li jinftiehem, l-effetti tal-ordni ta' superviżjoni kif ukoll tal-kondizzjonijiet kollha elenkati fid-digrieti annessi ma' din is-sentenza u li f'każ li tonqos milli tikkonforma ruħha ma' dawk l-ordnijiet u dawk il-kondizzjonijiet u/jew f'każ li tagħmel reat ieħor matul il-perjodu operattiv tas-sentenza mogħtija lilha illum nonche l-konsegwenzi li jistgħu jiġu sofferti f'każ ta' nuqqas t'adeżjoni mat-termini tal-ordni hawn fuq imsemmi.

Il-Qorti tordna li kopja ta' din is-sentenza u tal-ordni ta' superviżjoni bid-digrieti ta' illum stess għandhom jiġu trasmessi minnufih lid-Direttur tas-Servizzi ta' Probation u Parole sabiex jassenja Uffiċjal Sorveljanti biex ikun responsabbli għas-sorveljanza tal-ħatja.

L-Uffiċjal Sorveljanti assenjat għandu jirrapporta bil-miktub lill-Qorti kompetenti bil-progress tal-ħatja kull sitt (6) xhur.

Inoltre, wara rat ukoll li fiċ-ċirkostanzi tal-każ huwa indikat li l-imputata titqiegħed taħt ordni ta' trattament skont l-Artikolu 412D tal-Kodiċi Kriminali, stante li l-Qorti tqis li huwa meħtieġ li l-imputata tiġi mgħejjuna tegħleb diffikultajiet psikoloġiċi li tidher affetwata minnhom u li qed iwasluha wkoll biex tiddelinkwi. Għalhekk ai termini tal-Artikolu 412D tal-Kapitolu 9 tal-Liġijiet ta' Malta l-Qorti qegħda tpoġġi lill-ħatja taħt Ordni ta' trattament u dan wara li kkunsidrat li jkun xieraq li jsir dan l-Ordni ta' trattament għal perjodu ta' sena millum. Il-Qorti fehmet bi kliem ċar u li jinftiehem il-portata ta' din l-ordni u l-

konsegwenzi li l-ħatja jkollha taffaccja fil-każ li hija tonqos milli twettaq din l-ordni skont kif ordnat lilha.

Inoltre, wara li rat l-Artikolu 412C tal-Kodiċi Kriminali, sabiex tipprovdi għas-sigurta ta' Silvio Vella, Pauline Vella, Maria Theresa (Marthese) Debono u l-familjari tagħhom qegħda toħroġ ordni ta' protezzjoni kontra l-ħatja skont id-digriet li qiegħed jiġi anness ma din is-sentenza u li tiffirma parti integrali minnha u dan għal perjodu ta' tliet snin millum b'dan li l-ħatja hija projbita milli **b'kull mod** inkluż permezz tat-telefon jew b'xi mod ieħor tavviċina, ssegwi, timmolesta, jivvessa, idejjaq jew tiffastidja lil Silvio Vella, Pauline Vella, lil Maria Theresa (Marthese) Debono u l-familjari kollha tagħhom.

Inoltre, wara li rat l-Artikolu 119 tal-Kodiċi Kriminali il-Qorti qegħda minbarra l-piena inflitta, tissugġetta lill-ħatja għall-piena ta' interdizzjoni generali perpetwa.

Mogħtija illum it-30 ta' Settembru 2015 fil-Qrati tal-Ġustizzja, Valletta.

Aaron M. Bugeja



QORTI TAL-MAGISTRATI (MALTA)
(bħala Qorti ta' Ġudikatura Kriminali)

ORDNI TA' SUPERVIŻJONI
(MAGĦMUL SKONT L-ARTIKOLU 28Ġ TAL-KODIĊI KRIMINALI)

Magistrat: *Dottor Aaron M. Bugeja M.A. Law, LL.D. (melit)*

30 ta' Settembru 2015

PULIZIJA

(Spettur Sarah Magri)

vs

Rita Forace

Il-Qorti,

Billi b'sentenza mogħtija llum fl-ismijiet premissi, **Rita Forace** li toqgħod 74, Triq Abel l-Hamrun, detentriċi tal-karta tal-identita bin-

numri 52060(M) ġiet misjuba haġja kif imfisser fl-istess sentenza u wara li kkunsidrat li jkun xieraq li jsir dan l-Ordni ta' Supervizjoni l-haġja ġiet mpoġġija taht Ordni ta' Supervizjoni ai termini tal-Artikolu 28G tal-Kodiċi Kriminali (Kap. 9).

Wara li fissret lill-haġja bi kliem ċar l-effett ta' din l-Ordni ta' Supervizjoni (inklużi l-kondizzjonijiet addizzjonali specifkati hawn taht skont s-subartikolu (3) tal-Artikolu 7 tal-Kap. 446 tal-Liġijiet ta' Malta u nmutat li l-istess haġja wriet li trid thares il-htigiet tal-istess Ordni;

Tordna li l-haġja **Rita Forace** bint Emmanuel Mizzi u Antonia nee Attatrd, imwielda Pieta fil-31 ta' Dicembru 1959 u li toqġhod 74, Triq Abel l-Hamrun, detentriċi tal-karta tal-identita bin-numri 52060(M), tkun għal perjodu ta' sena millum taht is-sorveljanza ta' Uffiċjal ta' Supervizjoni taht dawn il-kundizzjonijiet:

1. Li matul dan il-perjodu, il-haġja ġġib ruhha tajjeb, toqġhod għad-direttivi kollha tal-uffiċjal sorveljanti kif ukoll, jekk ikun il-każ, biex il-haġja tiehu l-*counselling* li jista' jkun mehtieg minn żmien għal żmien sabiex tevita, fost affarijiet oħra li terġa tikkommetti reati fil-ġejjieni.
2. Li l-haġja tibqa' f'kuntatt mal-uffiċjal sorveljanti skont daww l-istruzzjonijiet li tista' minn żmien għal żmien tingħata mill-imsemmi uffijal, u li tavża lill-imsemmi uffijal b'kull tibdil fl-indirizz tagħha;

3. Li tircievi viziti mill-uffiċjal sorveljanti ġewwa r-residenza tagħha jew f'kull post ieħor li tiffrekwenta skont id-direttivi tal-istess uffiċjal sorveljanti;
4. L-uffiċjal sorveljanti għandu/ha jirraporta bil-miktub lil din il-Qorti mhux anqas minn darba kull sitt xhur dwar l-imġieba tal-ħatja.

TORDNA li kopja ta' dan l-Ordni tingħata lil ħatja u lid-Direttur tas-Servizzi tal-Probation u Parole u lill-Uffiċjal Sorveljanti.

.....

(firma tal-persuna mqegħda
taht superviżjoni)

.....

Doris Serpina

D./Registratur

Il-Maġistrat

Aaron M. Bugeja.



QORTI TAL-MAĠISTRATI (MALTA)

ORDNIJET TA' TRATTAMENT

(MAGHMUL SKONT L-ART. 412 D TAL-KAP.9 TAL-LIĠIJET TA'
MALTA)

Maġistrat: *Dottor Aaron M. Bugeja M.A. Law, LL.D. (melit)*

ILLUM 30 ta' Settembru 2015

PULIZIJA

(Spettur Sarah Magri)

vs

Rita Forace

Il-Qorti,

Billi b`sentenza mogħtija illum, fl-ismijiet fuq premissi, **Rita Forace** giet misjuba ħatja kif imfisser fl-istess sentenza u giet mpoġġija taħt Ordni ta'

trattament ai termini tal-Artikolu 412D tal-Kap 9 tal-Liġijiet ta' Malta wara li kkunsidrat li jkun xieraq li jsir dan l-Ordni ta' Trattament;

Wara li fissret lill-ħatja bi kliem ċar l-effett ta' din l-Ordni ta' trattament u illi jekk tonqos li tħares jew li milli tikkonforma ruħha ma' xi rekwizit jew kondizzjoni tal-ordni sakemm dan l-Ordni jkun fis-seħħ, l-Qorti tista' twaħħal ammenda ta' mhux iżjed minn elf u mija u erbgħa u sittin euro u disgħa u sittin centezmu (€1,164.69).

Wara li l-ħatja wriet li trid tħares il-kundizzjonijiet ta' din l-Ordni ta' Trattament;

Għalhekk, tordna li l-ħatja **Rita Forace** li toqgħod 74, Triq Abel l-Ħamrun, detentriċi tal-karta tal-identita bin-numri 52060(M) titpoġġa taħt ordni ta' trattament għal perjodu ta' sena taħt il-kundizzjonijiet hawn taħt imsemmija :

1. It-Trattament ser ikun sabiex il-ħatja tagħraf tegħleb diffikultajiet priskoloġiċi li tidher maħkuma minnhom u dan skont kif l-Sorveljanti hawn taħt maħtur jiddetermina fl-aħjar interess tal-ħatja, u dan sabiex il-ħatja tiġi analizzata u trattata għall-imġieba tagħha.

2. Li matul il-perjodu tal-Ordni ta' Trattament, l-ħatja għandha ġġib ruħha tajjeb, toqgħod għad-direttivi u ordnijiet kollha tal-Ufficial

Sorveljanti u tal-Esperti li lilhom tista tiġi riferuta minnu u żżomm dak il-kuntatt meħtieġ magħhom skont il-ħtieġa tal-każ u s-sitwazzjoni.

3. L-Uffiċjal Sorveljanti għandu jirraporta bil-miktub lil din il-Qorti bil-progress tal-ħatja kull sitt xhur.

TORDNA li kopja ta' din l-Ordni tingħata lil ħatja u lid-Direttur tas-Servizzi tal-Probation u Parole.

(firma tal-persuna mqieghda taht l-Ordni ta' Trattament)

Doris Serpina

Deputat Registratur

Aaron M. Bugeja

Magistrat



QORTI TAL-MAGISTRATI (MALTA)

ORDNI TA' PROTEZZJONI

(SKONT L-ARTIKOLU 412 Ċ TAL-KAP 9 TAL-LIĠIJET TA' MALTA)

MAGISTRAT *Dottor Aaron M. Bugeja M.A. Law, LL.D. (melit)*

ILLUM 30 ta' Settembru 2015

PULIZIJA

(Spettur Sarah Magri)

vs

Rita Forace

Il-Qorti,

Wara li rat l-Artikolu 412Ċ tal-Kapitolu 9 tal-Liġijiet ta' Malta;

Tordna l-ħrug t'Ordni ta' Protezzjoni kontra **Rita Forace** bint Emmanuel Mizzi u Antonia nee Attatrd, imwielda Pieta fil-31 ta' Diċembru 1959 u li toqgħod 74, Triq Abel l-Ħamrun, detentriċi tal-karta tal-identita bin-

numri 52060(M), taht il-kundizzjonijiet segwenti u cioe` li ai termini tal-Artikolu 412C(3) tal-Kodiċi Kriminali:

- a) Tipprojbixxi l-ħatja milli **b`kull mod** inkluż permezz tat-telefon jew b`xi mod ieħor tavvicina, ssegwi, timmolesta, jivvessa, idejjaq jew tiffastidja lil Silvio Vella, Pauline Vella, lil Maria Theresa (Marthese) Debono u l-familjari kollha tagħhom;
- b) Din l-Ordni tibqa` fis-seħħ għal perjodu ta` tliet snin millum;
- c) Jekk mingħajr raġuni valida il-ħatja tikser xi projbizzjoni jew restrizzjoni imposta fuqha tista` jekk tinstab ħatja teħel multa ta` elfejn, tliet mija u disgħa u għoxrin Ewro u sebgha u tletin centezmu (€2,329.37) jew prigunerija ta` mhux iżjed minn sitt (6) xhur jew it-tnejn flimkien.

Il-Maġistrat

Dottor Aaron M. Bugeja M.A. Law, LL.D. (melit)

Il-Ħatja